

ملکتِ اسلامیہ کا

تابناک مستقبل اور ہماری ذمہ داری

پروفیسر خورشید احمد

اس میں کوئی مبالغہ نہیں کہ آج آپ زندگی کے جس شعبے سے بھی متعلق کسی شخص سے بات کریں گے تو ٹیپ کا بندیکی ہوگا: ”حالات بڑے خراب ہیں۔ ہر طرف گھٹاٹوپ اندر ہیرا ہے۔ ایک مخصوص طبقے کو چھوڑ کر، ہر شخص شدید مشکلات اور مصائب کا شکار اور بے بُسی اور ماپیسی کی گرفت میں ہے۔“ نوبت یہاں تک آ پہنچی ہے کہ جس چیز کا مسلمان معاشرے میں کبھی تصور بھی نہیں کیا جاسکتا تھا، یعنی حالات سے بیزار ہو کر خود کشی، اب اس میں بھی روز افزول اضافہ ہے۔ ان حالات میں ”تابناک مستقبل“ کی بات کیا بے وقت کی راگنی نہیں؟

اس ماحول میں بالعموم عمل کچھ ایسا ہی ہوتا ہے کہ ”جسے دیکھو یہی کہتا ہے، ہم بیزار بیٹھے ہیں۔“ لیکن حقیقت یہ ہے کہ ایسے ہی حالات میں مستقبل اور خصوصیت سے تابناک مستقبل کا تصور اور اس کی طرف بڑھنے کی بات وقت کی سب سے بڑی ضرورت بن جاتی ہے۔ اس لیے کہ اگر مستقبل کو حال سے بہتر بنانے کا احساس اور جتو موجود نہ ہو تو پھر تاریکی کے چھٹنے اور حالات کو تبدیل کرنے کا کوئی امکان باقی نہیں رہتا۔ بگاڑ اور تاریکی ہی کا تقاضا یہ ہے کہ بناؤ کی فکر ہو رونی کی تلاش ہو اور تعمیر نو کے لیے جدوجہد کی جائے۔ ترقی اور اصلاح کا راستہ حالات کے آگے سپرڈال دینے کا نہیں، حالات کو صحیح رخ پر موڑنے کے عزم اور عملی کوشش کا راستہ ہے۔ زندہ رہنے

اور پستی سے بلندی کی طرف اٹھنے، اپنی اور مظلوم اقوام کی قسمت بدلنے کا بھی راستہ ہے۔ خاص طور پر ہر مسلمان کے لئے ہر مسلمان ملک کے لئے اور جمیعتِ مجموعی پوری امت مسلمہ کے لیے تو اس کے علاوہ کوئی دوسرا راستہ ممکن ہی نہیں ہے۔ البتہ اس کے لیے ضروری ہے کہ ”تابناک مستقبل“ کا صحیح تصور ہمارے سامنے ہو اور مستقبل کو تابناک بنانے کے لیے جن عوامل اور اقدامات کی ضرورت ہے، ان کا پورا پورا شعور ہو اور عملاً ایسے مستقبل کو حقیقت کا روپ دینے کے لیے نہ صرف جدوجہد کا راستہ اختیار کیا جائے بلکہ اس کے تقاضے بھی پورے کیے جائیں۔ اس لیے ہماری نگاہ میں جہاں حالات کی خرابی کا ادراک ضروری ہے، وہیں مستقبل کے صحیح تصور اور ایک تابناک مستقبل کے حصول کے لیے مطلوبہ لاجئ عمل کی تفہیم از بس ضروری ہے۔

مستقبل کا حقیقی تصور

سب سے پہلا سوال ہمارے غور کرنے کا یہ ہے کہ مستقبل ہے کیا؟ جس تابناک مستقبل کی بات ہم کر رہے ہیں، اُس کے بارے میں سب سے پہلے ہمیں یہ بات سمجھ لینی چاہیے کہ اس کی اصل و معنیں کیا ہیں۔ یہ دنیا ایک عارضی گھرانا ہے۔ افراد ہی نہیں، اقوام کے لیے بھی یہ محدود امکانات سے عبارت ہے۔ البتہ اگر کوئی مستقبل ہے تو وہ صرف آخرت کا ہے، جو ہمیشہ کے لیے ہے۔ آخرت کی کامیابی ہی اصل کامیابی ہے۔ البتہ آخرت کی اس کامیابی کا انعام اس دنیا ہی کی زندگی کی صحیح ترتیب و تنظیم پر ہے۔ دنیا ایک کھیت کی مانند ہے، لیکن اس کھیت سے تیار ہونے والی فصل یا منزل مقصود ہے یا آج کی کاروباری اصطلاح میں اس کی جو مارکیٹ ہے وہ آخرت ہے۔ اچھی طرح سمجھ لیجیے کہ تابناک مستقبل وہ ہے جو آخرت میں تابناک ہو۔ اللہ تعالیٰ ہمیں اس مستقبل سے حفاظت کے جو آخرت میں تاریک ہو۔

جب ہم اس موضوع پر انفرادی یا اجتماعی طور پر، ایک گروہ یا ایک قوم کی حیثیت سے پاکستانی یا امت مسلمہ کے فرد کی حیثیت سے غور کریں تو ہمیں یہ بات اچھی طرح سمجھ لینی چاہیے کہ اصل تابناکی اور اصل کامیابی اور اصل روشنی آخرت کی زندگی کی ہے۔ وہی ہمارا ہدف ہونا چاہیے۔ یہاں جو مشکلات بھی ہوں، جو صعبوں میں برداشت کرنی پڑیں، اور پیشانیاں اور دشواریاں پیش آئیں

بلکہ بظاہر جو نا کامیاب ہوں، وہ سب عارضی، قتی اور غیر حقیقی ہیں۔ حقیقی کامیابی صرف آخرت کی کامیابی ہے۔ اس لیے جس تابناک مستقبل کا ہم خواب دیکھ رہے ہیں اور جس کے لیے ہم دعائیں کر رہے ہیں، جس کے لیے ہمیں کوشش کرنی چاہیے وہ آخرت کی کامیابی ہے۔

یہ بھی اللہ تعالیٰ کا ہمارے اوپر ایک بہت بڑا انعام ہے کہ اس نے ہماری بشری مکروہ یوں کو سامنے رکھ کر وعدہ فرمایا کہ اصل ہدف اور حقیقی کامیابی تو صرف آخرت کی کامیابی ہے لیکن تم کو دنیا میں بھی اس کی کچھ جملکیاں دکھادی جائیں گی، گویا اس کا کچھ حصہ تمھیں دنیا میں بھی میرا سکتا ہے۔ یہی وجہ ہے کہ اسلام کے انقلابی پیغام اور مشن کا یہ بڑا ہم پہلو ہے کہ اس میں دنیا کی تعمیر اور اصلاح انسان، اور یہاں انصاف اور خیر کا حصول اور غلبہ آخرت کی کامیابی کا پیش خیمه ہو سکتا ہے۔ یہ پیغام اور مشن دوسرے نماہب اور فلسفوں سے ہٹ کر ہے کہ اس میں وَلَا تَهِنُوا وَلَا تَخْرُنُوا وَأَنْتُمُ الْأَغْلُونَ إِنْ كُنْتُمْ مُّؤْمِنِينَ (آل عمرن ۱۳۹:۳) کی بشارت موجود ہے کہ دیکھو حوصلہ نہ ہارنا اور نہ غم کرنا، اگر تم مومن ہو تو تم ہی غالب رہو گے، یعنی دنیا میں بھی تم کو کامیابی ہو سکتی ہے بشرطیکہ سچے معنی میں ابیل ایمان کا روایہ اور کردار اختیار کرو۔ یہاں بھی حالات بدلت سکتے ہیں، یہاں بھی تاریکیاں چھپتی ہیں، یہاں بھی زمین اپنی نعمتیں اُگل سکتی ہے اور آسمان اپنی برکتیں نازل کر سکتا ہے اور اس طرح یہ آخرت کی کامیابی کا آغاز ہو سکتا ہے۔ انتہا تو بہر حال آخرت ہی میں ہے البتہ آغاز یہیں سے ہو سکتا ہے کیونکہ یہ ایک تسلسل ہے۔ اس پہلو سے دنیا میں مستقبل کے تابناک ہونے کی خواہش کرنا، اس کی تمنا اور دعا کرنا، اس کے لیے کوشش اور چدوجہد کرنا بھی دراصل اسلام کے مشن کا ایک حصہ ہے۔

قرآن کی روشنی میں

اسی لیے ہمیں دعا کی صورت میں جو ہدف اور مشن دیا گیا وہ یہ ہے کہ رَبَّنَا اَتَنَا فِي الدُّنْيَا حَسَنَةً وَفِي الْآخِرَةِ حَسَنَةً وَقَنَا عَذَابَ النَّارِ ۝ (البقرہ ۲۰۱:۲)" اے ہمارے رب! ہمیں دنیا میں بھی بھلائی دے اور آخرت میں بھی بھلائی دے اور آگ کے عذاب سے ہمیں بچا۔"

قرآن نے اہلِ تقویٰ کو یہ بشارت بھی دی ہے کہ:

وَلَوْ أَنَّ أَهْلَ الْقُرْآنَ أَمْنُوا وَاتَّقُوا لَفَتَحَنَا عَلَيْهِمْ بَرَكَتٌ مِّنَ السَّمَاءِ
وَالْأَرْضِ (الاعراف ۷۶)

اگر بستیوں کے لوگ ایمان لاتے اور تقویٰ کی روشن اختیار کرتے تو ہم ان پر آسمان اور زمین سے برکتوں کے دروازے کھول دیتے۔
اللہ تعالیٰ نے حق و باطل کی کش کش کے بارے جس سنتِ الہی کا واشگاف اعلان کیا ہے وہ تو ہے ہی یہ کہ:

وَقُلْ جَآءَ الْحُقْقُ وَرَهْقُ الْبَاطِلُ ط إنَّ الْبَاطِلَ كَانَ رَهْوً قَادِيًّا

(بنی اسرائیل ۱۷:۸۱)

اور اعلان کر دو کہ حق آگیا اور باطل مت گیا، باطل تو مٹنے ہی والا ہے۔

اللہ کا قانون اور تاریخ کا فیصلہ بلاشبہ یہی ہے کہ:

يَلْ نَقْذِفُ بِالْحَقِّ عَلَى الْبَاطِلِ فَيَنْدَمِغُ فَإِذَا هُوَرَاهُقُ ط (الأنبياء ۲۱:۱۸)

مگر ہم تو باطل پر حق کی چوت لگاتے ہیں جو اس کا سر توڑ دیتی ہے اور وہ دیکھتے

مت جاتا ہے۔

اللہ کا وعدہ ہے:

وَلَقَدْ سَبَقْتُ كَلِمَتَنَا لِعِبَادِنَا الْمُرْسَلِينَ ۝ إِنَّهُمْ لَهُمُ الْمُنْصُرُونَ ۝ وَإِنْ

جُنْدَنَا لَهُمُ الْغَلِيبُونَ ۝ فَتَوَلَّ عَنْهُمْ حَتَّىٰ حِينٍ ۝ وَأَبْحِرُهُمْ فَسَوْفَ

يُبَحِّرُونَ ۝ أَفَيَعْدَابِنَا يَسْتَغْلِلُونَ ۝ فَإِذَا نَزَلَ بِسَاحِتِهِمْ فَسَاءَ صَبَاحٌ

الْمُنْذَرِينَ ۝ وَتَوَلَّ عَنْهُمْ حَتَّىٰ حِينٍ ۝ وَأَبْحِرُ فَسَوْفَ يُبَحِّرُونَ ۝

(الصفت ۱۳۱:۱۷-۱۷۹)

اپنے بھیجے ہوئے بندوں سے ہم پہلے ہی وعدہ کر چکے ہیں کہ یقیناً ان کی مدد کی جائے گی اور ہمارا شکر ہی غالب ہو کر رہے گا۔ پس اے نبی، ذرا کچھ مدت تک انھیں ان کے حال پر چھوڑ دا اور دیکھتے رہو، عنقریب یہ خود بھی دیکھ لیں گے۔

نبی پاک صلی اللہ علیہ وسلم اور اسلامی تحریک کو مناطق کر کے یاد دلا جاتا ہے:

وَإِذْكُرُوا إِذْ أَنْتُمْ قَلِيلُ مُسْتَحْسِنُونَ فِي الْأَرْضِ تَحَافُونَ أَنْ يَتَخَلَّفُوكُمُ النَّاسُ فَاوْكُمْ وَأَيَّدُكُمْ بِنَصْرِهِ وَرَزَقُوكُمْ مِنَ الطَّيِّبَاتِ لَعَلَّكُمْ تَشُكُّرُونَ ۝

(الانفال: ۸)

یاد کرو وہ وقت جب کہ تم تھوڑے تھے زمین میں تم کو بے زور سمجھا جاتا تھا، تم ڈرتے رہتے تھے کہ کہیں لوگ تمھیں مٹانے دیں۔ پھر اللہ نے تم کو جائے پناہ مہیا کر دی، اپنی مدد سے تمھارے ہاتھ مضبوط کیے اور تمھیں اچھا رزق پہنچایا، شاید کہ تم شکر گزار بنو۔

غلبہ حق کی نوید تمام صحف سماوی میں مرقوم ہے:

وَلَقَدْ كَتَبْنَا فِي الرِّبُّوْرِ مِنْ بَعْدِ الذِّكْرِ أَنَّ الْأَرْضَ يَرْثِيَا عِبَادِيَ الصَّلِحُونَ ۝ إِنَّ فِي ذَلِكَ لَبَلَاغًا لِّقَوْمٍ غَيْبِيْنَ ۝ وَمَا أَرْسَلْنَا إِلَّا رَحْمَةً لِّلْعَالَمِيْنَ ۝

(الأنبياء: ۲۱-۲۷)

اور زیور میں ہم نصیحت کے بعد لکھ چکے ہیں کہ زمین کے وارث ہمارے نیک بندے ہوں گے اس میں ایک بڑی خبر ہے عبادت گزار لوگوں کے لیے اور اے نبی، ہم نے تم کو دنیا والوں کے لیے رحمت بنا کر بھیجا ہے۔

دنیا میں کامیابی اور آزمائیش دونوں ہی اہل ایمان کی تقدیر ہیں:

عَسَى رَبُّكُمْ أَنْ يُهَلِّكَ عَدُوَّكُمْ وَيَسْتَخْلِفَكُمْ فِي الْأَرْضِ فَيَنْظُرُ كَيْفَ تَعْمَلُونَ ۝

(الاعراف: ۷)

قریب ہے وہ وقت کہ تمھارا رب تمھارے دشمن کو ہلاک کر دے اور تم کو زمین میں خلیفہ بنائے پھر دیکھئے کہ تم کیسے عمل کرتے ہو۔

حق و باطل کی اس کشکش میں نشیب و فراز آتے ہیں۔ نکست و فتح دونوں سے سابقہ پڑتا ہے اور اس عمل سے گزرے بغیر منزل مقصود حاصل نہیں ہوتی لیکن استقامت اور وفاداری سے بوجدو جہد کی جائے گی، وہ بالآخر کامیاب ہو کر رہے گی:

إِنَّ يَمْسَسُكُمْ قَرْحٌ فَقَدْ مَسَ الْقَوْمَ قَرْحٌ مَّثْلُهُ طَ وَتُلْكَ الْأَيَامُ نُذَاوِلُهَا بَيْنَ

النَّاسِ ۚ وَلِيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ ۖ (ال عمرن ۱۳۰:۳)

اگر تمھیں چوٹ لگی ہے تو اس سے پہلے ابی ہی چوٹ تمھارے مخالف فریق کو بھی لگ پھی ہے۔ یہ تو زمانہ کے نشیب و فراز ہیں جنھیں ہم لوگوں کے درمیان گروش دیتے رہتے ہیں۔ تم پر یہ وقت اس لیے لا یا گیا کہ اللہ دیکھنا چاہتا تھا کہ تم میں سچے مومن کون ہیں، اور ان لوگوں کو چھانٹ لینا چاہتا تھا جو واقعی (راتی کے) گواہ ہیں۔

مخالفت کے طوفان اہل ایمان کے عزم و ہمت اور توکل اور ایقان میں اضافے کا باعث ہوتے ہیں اور جب وہ استقامت دکھاتے ہیں تو پھر اللہ کی مدد آتی ہے اور وہ غالب و کامران رہتے ہیں:

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشُوْهُمْ فَرَأَدُهُمْ إِيمَانًا ۝ وَقَالُوا حَسْبُنَا اللَّهُ وَنِعْمَ الْوَكِيلُ ۝ فَانْقَلَبُوا بِنِعْمَةٍ مِّنَ اللَّهِ وَفَضْلٍ لَّمْ يَمْسِسُهُمْ سُوءٌ لَا ۝ وَاتَّبَعُوا رِحْضَوَانَ اللَّهِ ۝ وَاللَّهُ ذُو فَضْلٍ عَظِيمٍ ۝ (ال عمرن ۱۷۲-۱۷۳:۳)

جن سے لوگوں نے کہا کہ ”تمھارے خلاف بڑی تو تیس جمع ہوئی ہیں، ان سے ڈرہ“ تو یہ سن کر ان کا ایمان اور بڑھ گیا اور انہوں نے جواب دیا: ”ہمارے لیے اللہ کافی ہے اور وہی بہترین کار ساز ہے۔“ آخر کار وہ اللہ تعالیٰ کی نعمت اور فضل کے ساتھ بلٹ آئے اور ان کو کسی قسم کا ضرر نہ پہنچا اور اللہ کی رضا پر چلنے کا شرف بھی انھیں حاصل ہو گیا، اللہ بفضل فرمانے والا ہے۔

اللہ کا وعدہ یہ بھی ہے کہ:

يُرِيدُونَ لِيُطْهِرُوا نُورَ اللَّهِ بِإِفْوَاهِهِمْ وَاللَّهُ مُتَمِّنُ نُورِهِ وَلَوْ كَرِهَ الْكُفَّارُونَ ۝ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُطْهِرَهُ عَلَى الَّذِينَ كُلَّهُ وَلَوْ كَرِهَ الْمُشْرِكُونَ ۝ (الصف ۶۸:۶۱)

یہ لوگ اپنے منہ کی پھونکوں سے اللہ کے نور کو بچانا چاہتے ہیں، اور اللہ کا فیصلہ یہ ہے کہ

وہ اپنے نور کو پورا پھیلا کر رہے گا خواہ کافروں کو یہ کتنا ہی ناگوار ہو۔ وہی تو ہے جس نے اپنے رسول گوہ بُدایت اور دین حق کے ساتھ بھیجا ہے تاکہ اسے پورے کے پورے دین پر غالب کر دے خواہ مشرکوں کو یہ کتنا ہی ناگوار ہو۔ اور پھر اہل ایمان کو دعوت جہاد دی جاتی ہے جو آخرت کی کامیابی، جوفوز عظیم کا زینہ اور صانت ہے لیکن ساتھ ہی یہ بھی فرمایا گیا کہ:

وَأَخْرَىٰ تُجْبِوْهُنَا طَ نَصْرُ مِنَ اللّٰهِ وَفَتْحٌ قَرِيبٌ طَ وَبَشِّرِ
الْمُؤْمِنِيْنَ ۝ (الصف: ۲۱)

اور وہ دوسری چیز جو تم چاہتے ہو وہ بھی تھیں دے گا، اللہ کی طرف سے نصرت اور قریب ہی میں حاصل ہو جانے والی فتح۔ اے نبی، اہل ایمان کو اس کی خوبخبری دے دو۔ مشکلات اور سختیاں ضرور آئیں گی مگر پھر اللہ تعالیٰ آسانیوں اور کامیابیوں کا سامان بھی کر دے گا بشرطیکہ اس پر توکل کر کے اپنی جدوجہد جاری رکھیں اور استطاعت بھر جدوجہد میں کمی نہ کریں۔

سَيَجْعَلُ اللّٰهُ بَعْدَ عُسْرٍ يُسْرًا ۝ (الطلاق: ۲۵)

بعینہیں کہ اللہ تنگ دستی کے بعد فراخ دستی بھی عطا فرمادے۔

فَإِنَّ مَعَ الْعُسْرِ يُسْرًا ۝ إِنَّ مَعَ الْعُسْرِ يُسْرًا ۝ (الم شرح ۹۳: ۴-۵)

پس حقیقت یہ ہے کہ تنگی کے ساتھ فراخی بھی ہے۔ بے شک تنگی کے ساتھ فراخی بھی ہے۔

سب سے اہم چیز یہ ہے کہ کسی حالت میں بھی اللہ سے مایوس نہ ہوا جائے اور جدوجہد سے کسی صورت میں بھی پہلوتی نہ کی جائے۔ مومن کی قوت کا سب سے بڑا ذریعہ اللہ رب العزت سے تعلق ہے اور اس کا وعدہ ہے کہ اہل ایمان اور اہل تقویٰ کا مستقبل ہر حال میں روشن ہے، دنیا میں بھی اور آخرت میں بھی، اور اگر اہل ایمان صحیح طریقے سے جدوجہد کریں تو انھیں آخرت کی کامیابی کے ساتھ دنیا میں بھی کامرانی حاصل ہوگی، اس لیے حالات کیسے بھی مشکل اور نامساعد ہوں، اہل ایمان کے لیے مایوسی کی کوئی گنجائش نہیں، قرآن کے الفاظ میں مایوسی کفر ہے اور اللہ کی رحمت کا

دروازہ ہر لمحے کھلا ہوا ہے۔ ہر حال میں مومن کی نظر اپنے اللہ کے وعدے اس کی نصرت اور مدد اس کی اعانت اور سرپرستی اور اس کی رضا اور خوش نو دی پر ہوتی ہے اور یہی وہ چیز ہے جو اس کی زندگی کے ہر لمحے کو روشن اور اس کے ہر قدم کو تابناک مستقبل کی طرف پیش رفت بنا دیتی ہے۔ یہی وجہ ہے کہ دنیا میں تابنا کی اور کامیابی، اگر وہ آخرت کی کامیابیوں کے تسلسل کے لیے ہو تو وہ خود یہی اصل کامیابی کے موثر ذریعے کی حیثیت سے ایک مطلوب شے ہے نامطلوب چیز نہیں ہے، لیکن معیار، آخرت کی کامیابی ہی کو ہونا چاہیے۔ اس لیے کہ اگر آخرت کی کامیابی کی بنا پر یہاں ہماری ساری زندگی صعبوتوں میں گزر جاتی ہے تو بھی یہ ناکامی نہیں۔ یہ بھی روشنی کی طرف اور تابنا کی کی طرف پیش قدی ہے۔ البتہ یہ اللہ کا ہمارے اوپر بڑا انعام ہے، رحم ہے اور فضل ہے کہ اس نے ہماری کمزوریوں کی بنا پر ہم کو کسی الیسی آزمائش میں نہیں ڈالا جو ہماری استطاعت سے بڑھ کر ہو۔ انسان کی فطرت کا لحاظ رکھتے ہوئے اُس نے یہ وعدہ کیا ہے کہ وہ ہمیں زمین میں خلافت اور تمکن عطا کرے گا تاکہ لیظہرہ علی الدینِ کلہ اس دین کو دوسرے تمام طریقوں کے اوپر غالب کرنا اس کی سنت اور وعدہ ہے۔ یہ ساری چیزیں بھی مسلمان کا مقدر ہیں، ہماری تاریخ اور جدوجہد کا حصہ ہیں۔

مستقبل کی تابنا کی کے بارے میں ایک مومن کو ایک بلکے لیے بھی شک یا خوف میں بتلا نہیں ہونا چاہیے۔ یقیناً مشکلات ہیں، مسائل ہیں، پریشانیاں ہیں، تصادم ہے، مگر اس کے ساتھ ساتھ ایمان کی قوت، اللہ پر بھروسہ اور اللہ کا یہ وعدہ لا تَقْنَطُوا مِنْ رَحْمَةِ اللَّهِ کہ ما یوں کبھی نہ ہونا، ہمت نہ ہارنا اور تابناک مستقبل کا صرف خواب ہی نہیں دیکھتے رہنا بلکہ اس کے لیے سرگرم عمل ہو جانا، یہ مسلمان کی شخصیت کا لازمی حصہ ہے۔ تو کیسی ہی پریشانیاں اور کیسی ہی مشکلات کیوں نہ ہوں لیکن ہماری نگاہ اسلام کے روشن مستقبل ہی پر ہونی چاہیے۔

کیا یہ ایک حقیقت نہیں کہ جب ہمارے نبی پاک صلی اللہ علیہ وسلم نے اپنے پانچ ساتھیوں کے ساتھ اس دعوت اور اس پیغام کا آغاز فرمایا تو حضرت ابوذر غفاریؓ اسلام قبول کرتے ہیں اور ان کو تشدید کا نشانہ بنایا جاتا ہے۔ یہ ابھی آغاز وحی کا تیرسا اور چوتھا سال ہی ہے۔ اس موقع پر ایک اعرابی آتا ہے، اسلام قبول کرتا ہے اور حضور اس سے یہ کہتے ہیں کہ اپنے قریے میں چلے جاؤ اور

انتظار کروں وقت کا جب یہ دین غالب ہوگا۔ آپ قریش کے سرداروں کو مخاطب فرمائے کرتے ہیں کہ کیا میں تم کو ایک ایسا کلمہ نہ بتا دوں کہ جس کو اگر تم مان لو تو پھر عرب اور عجم تمہارے تابع ہوں گے۔ وہ وقت کہ جب کہ میں مسلمانوں پر ظلم و ستم اور تعذیب اس مقام پر تھی کہ حضرت خبابؓ جیسے اولوا العزم صحابی بھی بے چین ہو کر کہتے ہیں: یا رسول اللہ! اللہ کی مدحکب آئے گی؟ تو آپ فرماتے ہیں کہ خباب، کیا تم ابھی سے تحکم گئے ہو؟ کیا تم نہیں جانتے کہ تم سے پہلی قوموں کے ساتھ کیا کچھ نہیں ہوا، ان کے گوشت کو ان کی بڈیوں سے لو ہے کی لئگیوں سے جدا کیا گیا تھا اور ان کے جنم کو آروں سے کاٹ دیا جاتا تھا لیکن وہ اللہ کی راہ پر قائم رہتے تھے۔ لیکن دیکھیے حضور اکرمؐ یہ بات کہہ کر رک نہیں گئے بلکہ آپؐ نے فرمایا: خدا کی قسم! وہ وقت آئے گا جب ایک سوارتن تنہ صنعاۓ حضرموت تک بے خوف و خطر سفر کرے گا اور اللہ کے سوا سے کوئی خوف نہ ہوگا، یعنی جب دین حق کو غلبہ حاصل ہوگا۔ پھر سب نے دیکھا وہ وقت آیا اور اُلطعَمَهُمْ مِنْ جُوعٍ لَا أَمَّنَهُمْ مَنْ خَوْفٍ ۝ (قریش ۳: ۱۰۶) کی کیفیت پیدا ہو گئی، یعنی بھوک سے تحفظ اور کھانے کی فراوانی اور خوف سے نجات اور امن کی نعمت۔ پھر وہ وقت کہ جب حضورؐ کہ چھوڑ کر جا رہے ہیں۔ بھرت کا وقت ہے، بظاہر کسی کا عالم ہے۔ اپنے وطن کو چھوڑنا پڑ رہا ہے اور اس وقت جب سراقدہ آپؐ کا تعاقب کر کے آپؐ تک پہنچ جاتا ہے تو آپؐ اسے کہتے ہیں کہ تھیں کسری کے لئگن دیا جائے گا۔ کیا وقت ہے لیکن کسری کے لئگنوں کا ذکر کس اعتماد کے ساتھ کیا جا رہا ہے اور پھر چشم فلک نے دیکھا کہ کسری کے لئگن آئے اور اس شخص کو دیے بھی گئے سمجھان اللہ!

تابناک مستقبل کی بات، میں کسی خوش فہمی یا شاعرانہ خیال آرائی کی بنا پر نہیں کر رہا بلکہ اللہ کی کتاب اور نبی پاکؐ کی سنت یہ دونوں ہمیں یہ اعتماد اور یقین دلاتے ہیں کہ جو بھی حالات ہوں اور جیسے بھی حالات ہوں وہ لوگ جنہیں اللہ نے ایمان کی دولت سے مالا مال کیا ہے وہ تابناک مستقبل کے بارے میں کبھی کسی غلط فہمی کا یا کسی مایوسی کا شکار نہیں ہو سکتے۔

تاریخ کی گواہی

اگر آپ تاریخ پر نگاہ ڈالیں تو آپ دیکھیں گے کہ تاریخ کے نشیب و فراز، قوموں کا

عروج وزوال، پستی و بلندی کے مناظر، کامیابی و ناکامی کی داستانیں، فتح و شکست کا نہ ختم ہونے والا سلسلہ اللہ کے اسی وعدے کا منظرنامہ پیش کرتے ہیں۔ معلوم تاریخ میں کم از کم ۳۶ عظیم تہذیب یوں کے اسی سفر کی کہانی ملتی ہے اور عروج کے وقت ہر تہذیب کو یہی گمان تھا کہ اب اس کا کوئی مقابلہ کرنے والا نہیں ہے۔ لیکن پھر چشم تاریخ نے دیکھا کہ اُسے زوال، انتشار اور شکست کا سامنا کرنا پڑا۔ دوسری اقوام ابھریں اور *تِلْكَ الْيَامُ نُدَاوِلُهَا بَيْنَ النَّاسِ* کا یہ سلسلہ برابر چلتا ہا اور چلتا رہے گا۔ حضرت عیسیٰ نے سچ کہا تھا کہ کتنے آگے ہیں جو پیچھے رہ جائیں گے اور کتنے پیچھے ہیں جو آگے نکل جائیں گے۔

قرآن کہتا ہے کہ اسی طرح ہم قوموں کے درمیان اتار چڑھاؤ، کامیابی و ناکامیابی اور زندگی اور مرمت کے دور لاتے رہتے ہیں۔ تاریخ سے صاف نظر آتا ہے کہ کوئی بھی دور ابدی یا مستقل نہیں۔ نہ کامیابی کو دوام ہے اور نہ ناکامی کو۔ حالات برابر بدلتے ہیں۔ اس لیے کسی ایک صورت حال کے اوپر یہ سمجھ لینا کہ آب تو ہم اس پھنس گئے، اب کوئی راستہ نہیں۔ اب شکست ہمارا مقدر ہے اور دوسروں کے تابع دار بن کر ہی زندہ رہ سکتے ہیں یہ ایک مغالطہ ہے۔ جس کی نگاہ تاریخ پر ہوگی وہ کبھی بھی اس غلط فہمی کا شکار نہیں ہو سکتا۔

پوری تاریخ کو چھوڑ دیجیے۔ بہت سے لوگ آج موجود ہیں، میں خود بھی اپنے آپ کو ان میں شامل کرتا ہوں جنہوں نے چشم سر سے دیکھا کہ سلطنت برطانیہ کا ایک زمانے میں کیا دبدبہ تھا۔ اسے دنیا کی حکمران قوت ہونے کا ر Zum تھا۔ غلبہ و بالادستی کو وہ اپنا مقدر سمجھتی تھی اور غرور کا یہ حال تھا کہ اس نے انگریزی زبان میں اس محاورے کا اضافہ کیا کہ:

Sun is never set in the British Empire.

چونکہ دنیا کی چوتھائی سر زمین پر اس کی حکمرانی تھی، اس لیے اس کا دعویٰ تھا کہ ہماری حکمرانی میں کبھی سورج غروب نہیں ہوتا۔ ایک جگہ سے غروب ہوتا ہے تو دوسری جگہ سے اُبھر جاتا ہے۔ لیکن پھر ہم نے دیکھا کہ چند ہی سالوں میں اس کی سلطنت قصہ پاریسہ بن گئی اور کیفیت یہ ہوئی کہ وہ ایک سپر پاور سے سکڑ کر، صرف ڈیڑھ جزیرے کی حکومت رہ گئی۔ اور اب تو عالم یہ ہے کہ ہفتلوں اس کی قلمروں میں سورج طلوع نہیں ہوتا! اسی طرح دولت برطانیہ نے انگریزی زبان میں اس محاورے کا

اشافہ کیا کہ Britannia rules the waves، یعنی دنیا کے سارے سمندروں کے پانی پر ہما ری حکمرانی ہے لیکن پھر ہم نے دیکھا کہ Britannia had to waive the rule [یعنی برطانیہ کو حکومت چھوڑنا پڑی] اور سمندر اس کی گرفت سے بکل گیا۔ تو یہ ہیں وہ نشیب و فراز، جن میں مغربوں کے طسم کا ٹوٹنا اور مظلوم کا بالاتر قوت بن جانا، یہ سب مناظر دیکھے جاسکتے ہیں۔

ابھی کل کی بات ہے کہ امریکا اور اشتراکی روس دونوں بڑی طاقتیں (super powers) تھیں اور دونوں ایک دوسرے سے برابر پنجہ آزمائی کر رہی تھیں۔ کیا آپ بھول گئے کہ روس کے سربراہ مملکت خود چھپت اقوامِ متحده کے ہاں میں میز پر اپنے جو تے رکھ کر کے کہتا ہے کہ: I have come here to bury capitalism. (میں یہاں سرمایہ داری کا جنازہ نکالنے آیا ہوں)۔

اور پھر آپ نے دیکھا کہ کس طرح روس منتشر ہو جاتا ہے۔ گویا کہ محض ایک خاص موقعے پر کسی کا حاوی ہونا کوئی ایسی چیز نہیں ہے کہ جس کو ابدی (everlasting) سمجھا جائے۔ اقتدار، غلبہ اور قوت سب بڑی وقت اور عارضی چیزیں ہیں۔ ہم نے خود اس کا نظارہ کیا ہے۔ اور مجھے یقین ہے کہ ایسے ابھی اور بہت سے تجربات اور مناظر ہم اور آپ دیکھیں گے۔ اس لیے یہ سمجھ لینا کہ اس وقت فلاں غالب ہے تو وہی غالب رہے گا، درست نہیں۔

اپنے ملک کی تاریخ بھی آپ دیکھ لجیئے۔ کیا یہ ایک حقیقت نہیں کہ ایک سرپھرے آمر (اسکندر مرزا) نے مکمل اقتدار کے زعم میں بر سر اقتدار آنے کے بعد پہلا بیان یہ دیا تھا کہ ہم ان مولویوں کو کشتیوں میں بٹھا کر کے سمندر پار بھیج دیں گے۔ لیکن اللہ کی قدرت کو آپ نے دیکھا کہ مولوی تو الحمد للہ وہیں ہیں۔ خود اس کو ایک مہینے کے اندر ملک چھوڑنا پڑا۔ یہاں کون تھا جس نے یہ دعوئی نہیں کیا کہ ”ہماری کرسی مضبوط ہے اور اس کو کوئی نہیں ہلا سکتا“۔ لیکن کون سی کرسی ہے جو باقی رہ گئی۔ آپ چاہے وسیع تر تاریخ کے پس منظر میں دیکھیں، چاہے اپنے دور کے عالمی سطح پر رونما ہو نے والے نشیب و فراز کو دیکھیں اور خواہ آپ اپنے ملک میں رونما ہونے والی تبدیلیوں پر غور کریں، کہیں بھی ما یوسی کے لیے کوئی وجہ جواز نظر نہیں آتی۔ اس سے انکار نہیں کہ تاریکی آتی ہے، شکستیں بھی ہوتی ہیں، لیکن ہر نشیب کے بعد فراز اور ہر شکست کے بعد کامیابی کا امکان بھی رونما ہوتا ہے۔ کیا خود نبی پاک صلی اللہ علیہ وسلم نے بدر کی بلندیوں کے بعد احمد کی ہزیمت نہیں دیکھی۔ کیا حدیبیہ

کے بعد فتحِ مکہ کا منظر رونما نہیں ہوا۔ کیا فتحِ مکہ کے بعد حنین سے سابقہ پیش نہیں آیا۔ یہ نشیب و فراز زندگی کی حقیقت ہیں۔ لیکن ان میں سے کسی کو لے کر یہ سمجھ لینا کہ اب کچھ ممکن نہیں اور ہمت ہار جانا اور ما یوسی میں گرفتار ہو جانا کسی مسلمان کا شیوه نہیں۔ جس کی نگاہ تاریخ پر ہو، انسانی زندگی کے نشیب و فراز پر ہو وہ کبھی بھی اس غلط فہمی میں بنتا نہیں ہو سکتا۔ اس کے اوپر قرآن شاہد ہے، سیرت شاہد ہے، پوری تاریخ گواہ ہے اور میرا اور آپ کا تجربہ گواہ ہے۔ تو پھر کیوں ایک خاص وقت کی کیفیت کو ہم مستقل اور دوام کا درجہ دینے کی غلطی کریں۔ ہمیں چیزوں کو ان کے حقیقی پس منظر میں دیکھنا چاہیے اور اسی کی روشنی میں پھر ہمیں اپنا روایہ اور اپنا کرنے کا کام متعین کرنا چاہیے۔

قابلٰ غور مثبت پھلو

اس پس منظر میں غور کرنا چاہیے کہ جہاں یہ ناقابلٰ انکار حقائق ہیں اور جہاں اللہ کا یہ وعدہ ہے کہ ان شاء اللہ حق غالب ہو گا اور باطل کو شکست ہو گی، وہیں یہ بھی ایک حقیقت ہے کہ ہمیں ہمیشہ پوری دیانت کے ساتھ حالات کا بے لائگ جائزہ لینا چاہیے۔ خوش فہمیوں میں رہ کر کبھی کوئی فرد یا کوئی قوم وقت کے تقاضوں کو پورا نہیں کر سکتی۔ یہی وجہ ہے کہ قرآن پاک میں نبی پاک صلی اللہ علیہ وسلم کے دورِ مبارک میں جو بھی نشیب و فراز آئے اور معز کے ہوئے، ان کے اوپر خود زمین و آسمان کے مالک نے تبصرہ فرمایا ہے، احتساب کیا ہے، آیندہ کے لیے سبق سکھائے ہیں۔ یہی حکمت ہے کہ اس پورے تبصرے کو ہمیشہ کے لیے قرآن کا حصہ اس لیے بنادیا گیا تاکہ انسان خوش فہمی میں بنتا نہ ہوں۔ ہمیں متینہ کر دیا گیا اس وقت بھی جب اللہ کا نبی ہمارے درمیان تھا، اگر انسانوں نے حقائق سے صرف نظر کیا، احکام سے روگردانی کی یا جو ذمہ داری سونپی گئی ہے اس کو ادا نہ کیا گیا تو جیتنی ہوئی باری پلٹ سکتی ہے۔ اور اسی طرح اگر حق کے دائیٰ کی آواز پر بلیک کہا تو ہماری ہوئی باری جیتنی جاسکتی ہے۔ قرآن پاک میں یہ تمام چیزیں اسی لیے محفوظ کی گئی ہیں کہ ہم ان سے سوچنے کا انداز، غور و فکر کا اسلوب اور ہر دور میں حالات کے جائزے، ان کا احتساب، ان کی تثییض اور پھر ان کی روشنی میں لائج عمل کی تیاری کا کام انجام دے سکیں۔

اس وقت ہم بڑے نازک امتحانی دور سے گزر رہے ہیں۔ تاہم اس میں کچھ بڑے ثابت

پہلو ہیں اور ان مثبت پہلوؤں میں یہ کوئی معمولی بات نہیں ہے کہ عدوی اعتبار سے مسلمان آج، ایک ارب ۲۰ کروڑ کے قریب ہیں جو دنیا کی آبادی کا پانچواں حصہ ہیں۔ ہم ابھی اڑھائی تین سو سال کے کھلے کھلے استعماری دور کے تسلط سے نکلے ہیں۔ پورا عالمِ اسلام پانچ بڑی مغربی استعماری قوتوں کی گرفت میں تھا اور ہمیں سانس لینے تک کی اجازت نہیں تھی۔ لیکن ہمارے دیکھتے دیکھتے استعمار کی گرفت ڈھیلی پڑی، اور غلامی کے سامنے چھٹے اور ۷۵ آزاد مسلمان ملکتوں وجود میں آئیں۔ تقریباً ۹۰ کروڑ مسلمان ان آزاد مملکتوں میں ہیں۔ اور تقریباً ۴۰، ۴۵ کروڑ مسلمان ایسے ہیں کہ جو ۹۰ مسلم آبادیوں کی شکل میں غیر مسلم ممالک میں رہ رہے ہیں۔ یہ عدوی قوت ہر ایک اعتبار سے بڑی اہم حقیقت ہے۔ معاشی، عسکری اور نظریاتی ہر اعتبار سے دنیا کے مستقبل کا فیصلہ کرنے میں انسانوں کی اتنی بڑی تعداد اور ان کی یہ قوت ایک بڑا اہم کردار ادا کرتی ہیں۔

پھر ان ممالک کا محل وقوع دیکھ لیجیے۔ دنیا کے کل زمینی رقبے کا تقریباً ۲۳۲ فی صد مسلمانوں کے اقتدار کے تحت ہے۔ اور یہ سارا علاقہ معماشی وسائل سے مالا مال ہے۔ پوری دنیا کی تو انائی کے فی صد ذخیرہ ہمارے پاس ہیں۔ مالی وسائل اور جنگی اعتبار سے اور معماشی نقطہ نظر سے تمام اہم راستے انھی علاقوں سے گزرتے ہیں۔ معاملہ خواہ زمینی رابطوں کا ہو یا سمندری اور ہوائی، ان تمام میں مرکزی حیثیت مسلمان ممالک کی ہے۔

لیکن ساتھ ہی یہ بھی ایک حقیقت ہے کہ جسے ہم آزادی کہہ رہے ہیں، وہ صحیح معنوں میں مکمل طور پر آزادی نہیں ہے۔ بظاہر قانونی اور سیاسی انداز میں ہم استعمار کی گرفت سے نکل گئے ہیں، لیکن ان کا فکری غلبہ، تہذیبی گرفت، عسکری اور معماشی قوت کا عدم توازن اور پھر اس وقت عالم گیریت اور گلوبل سسٹم جس انداز سے کارفرما ہیں تو اس میں ایک سو پر پاور عسکری اور سیاسی اعتبار سے، اور مغربی تہذیب فکری اور سائنسی، مکنا لوگی اور ثقافتی اعتبار سے چھائی ہوئی ہے اور مسلمان ملکوں کی آزادی حقیقی آزادی کا رنگ اختیار نہیں کر سکی ہے۔ دوسرے الفاظ میں نوآبادیاتی تسلط ابھی پوری طرح ختم نہیں ہوا۔

اس نئے دور میں نوآبادیاتی استعماری تسلط کی شکل میں بڑی جو ہری تبدیلی آئی ہے، اس کو سمجھنا ضروری ہے۔ یہ ایک حقیقت ہے کہ کسی ایک ملک کے لیے خواہ عسکری اعتبار سے وہ کتنا ہی

مضبوط کیوں نہ ہو، ممکن نہیں کہ وہ پوری دنیا کو زیادہ دیر تک اپنی گرفت میں رکھ سکے۔ لش چار سوا چار سال سے جو کچھ کر رہے ہیں اس کا نشانہ صرف ہم رہے، اُس کی قیمت ہم ادا کرتے رہے ہیں۔ لیکن ساتھ ہی یہ بھی ایک حقیقت ہے کہ خواہ وہ افغانستان ہو یا عراق ہو، سو پر پاور جو کچھ کرنا چاہتی تھی نہیں کر سکی اور وہ مجبور ہے کہ اپنی قوت کی کم مانگی (limitations of power) کا بھی احساس کرے۔ وہ جو کچھ کرنا چاہتی ہے محض اپنی قوت کے زعم میں کرنہیں سکتی۔ اگر کہیں اسے جبر کی قوت سے غلبہ میسر آ بھی گیا ہے، تو بھی اس کا اقتدار بڑا کمزور اور محدود ہے اور اسے اس کی بڑی قیمت ادا کرنی پڑ رہی ہے۔ ہر جگہ مزاحمت ہے اور یہ مزاحمت ایک بہت بڑے قوی اور موثر عنصر کی شکل اختیار کرتی جا رہی ہے۔ سو پر پاور کی قوت کا مقابلہ اس کے سامنے سر جھکا دینے اور غلامی کو قبول کر لینے سے نہیں بلکہ سامراجی قوت کی مزاحمت کرنے سے ہوتا ہے۔ نائن الیون کے واقعے سے بڑے فتنی نتائج رونما ہوئے ہیں۔ لیکن یہ بھی ایک حقیقت ہے کہ سو پر پاور کے لیے ہر میدان میں اپنی من مانی کرنا ممکن نہیں رہا ہے۔ دہشت گردی کے خلاف جنگ کا جائزہ لیجیے۔ آج نہ صرف امریکا بلکہ پوری دنیا اُس سے کہیں زیادہ غیر محفوظ ہے جتنا اس واقعے سے پہلے تھی۔ طاقت کی اس ساری نمائش اور کشت و خون کے ذریعے افغانستان کو کھنڈر بنادیا گیا۔ وہاں ۲۰ سے ۲۵ ہزار معصوم افراد شہید ہوئے۔ عراق میں ایک لاکھ سے زیادہ عام شہری شہید ہوئے۔ لیکن ساتھ ہی یہ بھی ایک حقیقت ہے کہ ساری قوت اور وسائل کے بے محا با استعمال کے باوجود یہ سو پر پاور افغانستان ہو یا عراق کہیں بھی محفوظ نہیں۔

پھر آپ یہ دیکھیے کہ کس طرح عوامی بیداری کی ایک لہر ساری دنیا میں رونما ہوئی ہے۔ دنیا کے ہر سروے میں امریکا کی غیر مقبولیت بلکہ نفرت نمایاں نظر آتی ہے۔ وہ ممالک جن کی قیادتیں بظاہر اس کے ساتھ ہیں، مثلاً خود ترکی کا ایک سروے یہ بتاتا ہے کہ ۸۰ فی صد سے زیادہ آبادی اُس سے نفرت کا اظہار کر رہی ہے۔ جرمنی اور فرانس کے ۱۶۰ فی صد لوگ امریکا اور روس کی پالیسیوں سے بے زاری کا اظہار کر رہے ہیں۔ برطانیہ اس کا سب سے بڑا حليف ہے لیکن وہاں عوامی رد عمل کا ٹھانچیں مارتا ہوا سمندر امریکا اور برطانوی حکومت کو چیخ کر رہا ہے۔ میں نے خود اپنی آنکھوں سے دیکھا ہے کہ کس طرح لوگوں نے احتجاج کیا۔ ۱۹ مارچ ۲۰۰۵ کو عراق پر حملے کے

دو سال بعد پورے یورپ میں اس ناجائز جنگ کے خلاف شدید عوامی مظاہرے ہوئے ہیں۔ ہماری موجودہ فوجی حکومت بھی اس معاملے میں بُش کے ساتھ ہے لیکن ملک کے کسی بھی کونے یا گوشے میں جا کر دیکھ لجھے کہ عوام کے اس بارے میں جذبات کیا ہیں۔ نیوز ویک نے یہ دل چسپ اور عبرت آموز واقعہ ریکارڈ کیا ہے کہ افغانستان میں جس پاکستانی فوجی دستے نے ۱۰ افغانوں کو شہید کیا تھا جب اس کا کماڈر جو غالباً یقینیٹ کرٹل کے رینک کا تھا ہلاک ہوا اور اس کا جنازہ اس کے گاؤں میں آیا تو اس کے باپ نے اپنے بیٹے کی نماز جنازہ پڑھنے سے انکار کر دیا۔ نیوز ویک کے نمایمے نے اس سے پوچھا کہ اس نے ایسا کیوں کیا؟ تو اس نے کہا کہ میں نے اپنے بیٹے کو بڑی تمناؤں سے فوج میں بھیجا تھا مگر اس لیے نہیں بھیجا تھا کہ وہ جا کر مسلمانوں کو مارے۔ اس کی نماز جنازہ بُش کو پڑھنی ہے تو پڑھنے میں باپ ہوتے ہوئے بھی اس غدار کی نماز نہیں پڑھ سکتا۔ یہ ایک فرد کا واقعہ نہیں ہے، ایک باپ کا واقعہ نہیں ہے، یہ ایک قوم کی سوچ ہے۔ یہی پوری امت مسلمہ کی سوچ ہے۔

اسی طرح انڈی پنڈنت کے نامہ نگار ابرٹ فسک نے ایک پورا مضمون افغانستان کے باڑے میں لکھا ہے جس میں وہ کہتا ہے: میں جہاں بھی گیا ہوں امریکی بم باری سے جو لوگ شہید ہوئے ہیں، ان کے مزار لوگوں کے لیے مرچع بننے ہوئے ہیں۔ ہر جمعے کو وہاں عرس کا سماں ہوتا ہے اور امریکی فوجی تنہا باہر نکلنے کی ہمت نہیں کر سکتے۔ اس طرح دیکھیے بظاہر امریکا کا غالبہ ہے، خون بھی بہہ رہا ہے لیکن ساتھ ہی یہ بھی غور طلب ہے کہ عوامی سطح پر اس کا رد عمل کیا ہو رہا ہے۔ ہمیں مفہی اور ثابت، روشن اور تاریک دونوں پہلوؤں پر نظر رکھنی چاہیے۔ صرف ایک چیز کو نہ دیکھیے۔ ساری بربادی کے باوجودِ میں تو اس صورت حال میں ایک تابناک مستقبل کے امکانات بچشم سرد دیکھتا ہوں۔

لیکن یہ بات ضرور میں کہنا چاہتا ہوں کہ یہ تابناک مستقبل آپ سے آپ نہیں آئے گا۔ یہ اللہ کا قانون ہے کہ تبدیلی مسلسل جدوجہد، قربانی اور ثابت قدی سے آتی ہے، یہی اللہ کی سنت اور قانون ہے۔ اللہ تعالیٰ اپنے قانون اور سنت کو بدلتا نہیں۔ فَلَمَّا تَجِدَ إِسْلَامَ اللَّهُ تَبَدَّلَ^{۱۷} وَلَمَّا تَجِدَ إِسْلَامَ اللَّهُ تَحْوِيَلًا^{۱۸} (فاطر ۳۵: ۳۲) ”تم اللہ کی سنت میں ہرگز کوئی تبدیلی نہ

پاؤ گے اور تم اللہ کی سنت کو ٹلتی ہوئی ہر گز نہ دیکھو گے۔“
قانون یہ ہے کہ آپ کو اس تابناک مستقبل کے لیے کوشش کرنی ہوگی۔ آپ کو اس کے لیے جدوجہد کرنی ہوگی۔ مجھے اور آپ کو اس کے لیے اپنا کردار ادا کرنا ہوگا۔ پھر یہ تابناک ہو گا، اور کوئی چیز اس کو تابناک ہونے سے روک نہیں سکتی۔ لیکن اگر ہم اپنا فرض ادنیں کریں گے، ہاتھ پر ہاتھ دھرے بیٹھے رہیں گے یا ہم مایوسی کا شکار ہو جائیں گے تو پھر یہ مستقبل تابناک نہیں، تاریک ہو گا۔ کسی بھی کاروبار میں نفع نقصان دونوں ہوتے ہیں۔ بار بار نقصان ہوتے ہیں۔ آدمی دیوالیہ ہو جاتا ہے، دکان بند کرنی پڑ جاتی ہے۔ کارخانے پر قفل لگ جاتا ہے۔ لیکن کیا یہ ایک حقیقت نہیں ہے کہ ایک نقصان کے بعد آپ پھر نفع کے لیے کوشش کرتے ہیں۔ ایک بار کاروبار میں نقصان ہونے کے بعد آپ پھر دوسرا کاروبار شروع کرنے کی کوشش میں لگ جاتے ہیں۔ اگر کاروباری زندگی میں آپ کا یہ رہو یہ ہے تو پھر سیاسی، تہذیبی، دینی اور ایمانی زندگی کے لیے آپ اس سے ہٹ کر کے کیوں سوچتے ہیں؟

منزل اور مقصد کا شعور

تابناک مستقبل تو ہمارا مقدر ہے۔ لیکن یہ اسی وقت ہمارا مقدر ہے جب ہم اس کا حق ادا کر دیں گے۔ اس کے لیے دو چیزیں بہت ضروری ہیں۔ پہلی چیز خود احساسی ہے۔ آپ دیانت داری کے ساتھ جائزہ لیں کہ ہماری کمزوری کے اسباب کیا ہیں؟ پھر آپ یہ دیکھیں کہ ان حالات کا مقابلہ کرنے کے لیے صحیح لائج عمل کیا ہو سکتا ہے؟

جدوجہد اور اس کے نتیجے میں کامیابی کے لیے اولیں شرط ہے منزل اور مقصد کا شعور، یعنی انسان کا وطن، اس کا تصویر حیات۔ میں اگر اس سے ذرا زیادہ کھل کر کھوں تو اس کا ایمان اور ایمان کی بنیاد پر اس کا مقصد حیات اور زندگی کے اہداف۔ اگر یہ کمزوری کا شکار ہو جائیں تو یہ سب سے بڑی مصیبت اور سب سے بڑی ناکامی ہے۔ آج مسلمانوں کا معاملہ بھی ہے کہ اللہ کی کتاب بھی موجود ہے، اللہ کے رسول صلی اللہ علیہ وسلم کی سنت بھی موجود ہے، ہماری تاریخ بھی موجود ہے اور صلحاءِ امت کی کوششیں اور کارنا مے اور خدمات بھی موجود ہیں۔ لیکن اس کے باوجود عمل اہم

نے بھی زندگی کو خانوں میں بانٹ دیا ہے۔ میں ان کی بات نہیں کر رہا جو دین سے اتنے غافل ہیں کہ صرف دنیا کو اپنا بھاگ اور ماوی اور اپنا سب کچھ بنا چکے ہیں۔ میں ان کی بات کر رہا ہوں جو نمازیں پڑھتے ہیں، جو روزہ رکھتے ہیں جو گُرگُر اگرگُر اکر دعا میں بھی کرتے ہیں، جو صدقات و خیرات بھی دیتے ہیں لیکن وہ یہ نہیں سوچتے کہ اس نماز کے اثرات ہماری انفرادی اور اجتماعی زندگیوں پر بھی پڑنے چاہیں۔ کیا ہماری ذمہ داری صرف نماز پڑھ لینے کی ہے یا جس خدا نے ہمیں نماز پڑھنے کے لیے کہا ہے اس نے ہمیں یہ بھی کہا ہے کہ ان الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ، یعنی نماز تو وہ ہے جو انسان کو فحش اور منکر سے روکتی ہے۔ دوسرے الفاظ میں جو پوری زندگی کو اللہ کی بندگی میں لانے کا ذریعہ بتتی ہے۔

ہم بڑے اہتمام سے رمضان کا استقبال کرتے ہیں، محرومی اور افطار کا اہتمام کرتے ہیں، عیدیں مناتے ہیں لیکن یہ بھول جاتے ہیں کہ یہ روزہ تو تقویٰ کے لیے ہے۔ یہ روزہ تو اللہ کے کلے کو بلند کرنے کے لیے ہے۔ قرآن نے تو اس کا مقصد اور حاصل یہ بتایا ہے کہ جس ہدایت، یعنی قرآن سے تھیں سرفراز کیا ہے اسی پر اللہ کی کبریائی کا اظہار و اعتراف کرو اور شکرگزار بن جاؤ (وَلَتُكَبِّرُوا اللَّهَ عَلَىٰ مَا هَدَكُمْ وَلَعَلَّكُمْ تَشْكُرُونَ ۝ البقرہ: ۱۸۵:۲)۔ گویا روزہ تو اس مقصد کے لیے ہے کہ ہم قرآن کے پیغام کو پھیلائیں، اللہ کی حاکیت کو قائم کریں اور دین کی سر بلندی کی جدوجہد میں مسلسل مصروف رہیں۔

ایمان کی فکر اور ایمان کے مطابق زندگی گزارنے کا عزم ہماری قوت کی پہلی بنیاد ہے۔ ضرورت ہے کہ ہم اپنا جائزہ لے کر کے یہ دیکھیں کہ ایمان، ایمان کے تقاضے، زندگی کا مقصد اس کے ابداف اور وزن، اور اس وزن کے ساتھ ساتھ پھر ایمان اور عمل کے تعلق کی کیا کیفیت ہے۔ اسلام میں ایسا کوئی تصور موجود نہیں ہے کہ ایمان عمل کے بغیر ہو، جس طرح عمل ایمان کے بغیر ممکن نہیں ہے اسی طرح ایمان بھی عمل کے بغیر نامکمل اور بے شر ہے یہ دونوں ساتھ ساتھ ہیں۔ لہذا ہماری پہلی کمزوری ایمان کی، تصور زندگی کی، مقصود حیات کی، ہدف کی اور منزل کے شعور کی ہے۔ اگر اسے ہم درست کر لیں تو باقی تمام معاملات صحیح رخ پر آسکتے ہیں۔ اور جب تک یہ درست نہ ہو تو تابناک مستقبل ایک خواب اور سراب رہے گا، وہ ہمارا مستقبل نہیں بن سکے گا۔

اخلاقی قوت

ایمان کے ساتھ دوسری بنیادی چیز اخلاقی قوت ہے۔ اخلاقی قوت کی بنیاد ایمان ہے۔ عبادات اس قوت کو پیدا کرنے کا ذریعہ ہیں۔ یہ قوت ہے جو انسان کو سکھاتی ہے کہ وہ ظلم کو نہ برداشت کرے بلکہ اسے چیلنج کرے۔ یہی وجہ ہے کہ قرآن نے صاف کہا کہ اگر تم اخلاق کے اعلیٰ مقام پر ہو گے تو پھر تم میں سے ہر ایک دشمنوں کے لیے کافی ہو گا۔ اور اگر تمھارے اخلاق کمزور ہو جائیں گے تو تم دو کے لیے کافی ہو جاؤ گے۔ لیکن آج معاملہ یہ ہے کہ ہم ایک کا مقابلہ کرنے کی استطاعت نہیں رکھتے۔ اس لحاظ سے ہماری دوسری کمزوری یہی اخلاقی قوت کی کمزوری ہے۔ اور اخلاقی قوت ایمان اور عبادات کے ساتھ پیدا ہوتی ہے، امر بالمعروف اور نبی عن المنکر سے جلا پاتی ہے اور دعوت الی الخیar اور قربانی دینے سے اس میں نموا اور ترقی رونما ہوتی ہے۔

مادی وسائل کی ضرورت

تیسرا اہم بات مادی قوت ہے۔ اگر آپ مادی قوت کو حاصل کرنے میں غفلت بر تے ہیں اور مقابلہ کی قوت پیدا کرنے کی فکر نہیں کرتے تو صرف ایمان اور اخلاق کے ذریعے سے آپ یہ بازی نہیں جیت سکتے ہیں۔ اسلام ہم میں حقیقت پسندی پیدا کرتا ہے اور فطرت کے قوانین کے احترام کی تلقین کرتا ہے۔

اسلام کی خوبی یہ ہے کہ اس کی قوت اس کے اندر ہے کہ اس نے ایمان، اخلاق اور مادی قوت، ان تینوں کو ایک وحدت میں تبدیل کر دیا ہے۔ کیا اللہ تعالیٰ نے آپ کو اس بات کا حکم نہیں دیا کہ قوت حاصل کرو اتنی قوت کہ دشمن پر تمھارا خوف اور بد بہ قائم ہو سکے اور تم اس کو منہ توڑ جواب دے سکو:

وَأَعُدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَذَابٌ
اللَّهُ وَعَدَوْكُمْ وَآخَرِينَ مِنْ دُوَّنِهِمْ لَا تَعْلَمُونَهُمْ اللَّهُ يَعْلَمُهُمْ

(الانفال: ۸)

اور تم لوگ، جہاں تک تمھارا بس چلے زیادہ سے زیادہ طاقت اور تیار بندھے رہئے

والے گھوڑے ان کے مقابلے کے لیے مہیا رکھوتا کہ اس کے ذریعے سے اللہ کے اور اپنے دشمنوں کو اور ان دوسرے اعدا کو خوف زدہ کرو جنہیں تم نہیں جانتے مگر اللہ جانتا ہے۔

قرآن میں طاقت کے حصول اور گھوڑوں کو تیار رکھنے کی جو بات کہی گئی ہے وہ محض گھوڑوں تک محدود نہیں بلکہ وہ اس بات کی دعوت ہے کہ اپنے وقت کی بہترین معاشی سامنے عسکری تکالیفی کو اپنی گرفت میں لا دے۔ اس بارے میں قرآن نے بڑے پیارے انداز میں اپنی بات کہی ہے کہ یہ قوت اتنی ہونی چاہیے کہ تمہارے دشمن کو خوف ہو جو دراصل تمہارا دشمن ہی نہیں؛ اللہ کا دشمن بھی ہے اور یہ دشمن وہ ہیں جنہیں تم جانتے ہو اور وہ بھی جن کو تم نہیں جانتے لیکن اللہ کو ان کا علم ہے۔

اجتماعی نظام کی اصلاح کے لیے قوت کا حصول ضروری ہے۔ یہ مادی قوت اگر اللہ کے دین کی سربندی کے لیے ہو، اگر امت مسلمہ کے شہداء علی الناس کے مشن کو ادا کرنے کے لیے ہو تو یہ عبادت ہے۔ یہ دنیا پرستی نہیں ہے، یہ ما دہ پرستی نہیں ہے۔ اس لیے کہ اللہ تعالیٰ نے یہ سب کچھ دیا ہی اسی لیے ہے کہ اُسے ہم مُسخر کر کے اُن اخلاقی مقاصد اور نظریات کے غلبے کے لیے استعمال کریں جو اتنا ٹکاف کی بنیاد پر ہمارے ذمے کیے گئے ہیں۔

معاشرے اور قیادت کا بگاڑ

ان تین بنیادی چیزوں کے بعد پھر میں یہ بات کہنا چاہتا ہوں کہ اس وقت جہاں افرادی طور پر، الحمد للہ ہمارے معاشرے کے اندر بہت خیر موجود ہے اور میری طرح جن افراد کو بھی دنیا کے گوشے گوشے میں جانے کا موقع ملا ہے وہ یہ گواہی دے سکتے ہیں کہ خراب مسلمان معاشرہ بھی اپنے اندر بڑا خیر رکھتا ہے۔ لیکن اس اعتراف کے بعد یہ بات بھی ایک حقیقت ہے کہ آج مسلم معاشرہ، مسلمانوں کا اجتماعی نظام قانون، اخلاق، میشت سب زیوں حالی کا شکار ہیں۔ اس پر پردہ ڈالنے سے کوئی فائدہ نہیں۔ ہمیں سمجھنا چاہیے کہ یہ بگاڑ کی گرفت میں ہیں اور خود پورے معاشرے اور ریاست کی اصلاح اور تعمیر نوتباک مستقبل کے حصول کے لیے ضروری ہے۔ افرادی

اصلاح کافی نہیں، دعوت، بکی کا حکم، برائی کو مغلوب کرنے اور معاشرے اور ریاست کو شریعت اسلامی کے مطابق منظم اور سرگرم کرنا بھی دنیا اور آخرت کی کامیابی کے لیے ضروری ہے۔

پانچویں چیز مسلمانوں کی قیادت کا بگاڑ ہے۔ اور میں یہاں 'قیادت' کے لفظ کو اس کے وسیع ترین مفہوم میں استعمال کر رہا ہوں جس میں گھر کا سربراہ، استاد اور تعیینی ادارے کا سربراہ، معاشر حیثیت سے قیادت کے مقام پر فائز لوگ، اور پھر اجتماعی اور سیاسی قوت اور سربراہی۔ اس وقت امّت مسلمہ کا بہت بڑا مسئلہ قیادت کا بگاڑ اور اسلامی معیار سے کوسوں دُور ہونا ہے۔ عوام کی خامیاں اپنی جگہ، مگر قیادت کا بگاڑ، اصل خرابی ہے۔ عوام الناس، عمل میں خواہ کتنے بھی گئے گزرے ہوں، ان کی خواہشات، اور تمناً میں سب کا ہدف دورِ رسالت مآب اور دورِ خلافت راشدہ ہی ہے۔ آپ کسی آن پڑھ بڑھیا سے پوچھ لیں کہ تم کون سانظام چاہتی ہو؟ وہ کہے گی کہ مجھے وہ عدل چاہیے جو حضرت عمر فاروقؓ نے دنیا کو دیا تھا۔ یہ احساس موجود ہے۔ لیکن قیادت، اس کا قبلہ، اس کی وفاداریاں، اس کی ترجیحات سب بگاڑ کا شکار ہیں اور عوام اور قیادت کے درمیان ایک سمندر حائل ہے۔ صرف سمندر ہی حائل نہیں بلکہ ان کے درمیان مسلسل کش مش ہے اور اب تو عالم یہ ہے کہ اس قیادت میں ایسے بدنصیب بھی ہیں جن کو یہ تک کہنے کی جسارت ہوتی ہے کہ کیا میں لوگوں کے ہاتھ کاٹنا شروع کر دوں، اور اس طرح پوری قوم کو لنجا کر دوں۔ انھیں ڈارھی اور حجاب کا تمسخر اڑاتے ہوئے بھی کوئی شرم نہیں آتی۔ یہ بگاڑ بڑا بندیادی بگاڑ ہے۔

ہمیں ان پانچوں دائروں میں اصلاح کی ضرورت ہے۔ ان میں سے ہم کسی ایک کو بھی اگر نظر انداز کرتے ہیں تو پھر تابناک مستقبل ایک خواہش تو ہو سکتا ہے، ایک حقیقت نہیں بن سکتا۔ یقین جائیے ان میں سے کوئی مشکل اور کوئی سبب بھی ناقابل تحسین نہیں۔ ہم نے آج بھی ان گئے گزرے حالات میں اپنی آنکھوں سے دیکھا ہے کہ کس طرح افراد کی زندگیاں بدلتی ہیں؟ کس طرح قوموں کی تقدیریں بدلتی ہیں؟ میں دو واقعات آپ کو بتانا چاہتا ہوں۔

دو روشن مثالیں

جب ملائیشیا آزاد ہوا تو اس وقت کی حکومت نے یہ طے کیا کہ انگریزوں کی حکمتِ عملی پر

عمل کرتے ہوئے اسکول کے بچوں اور بچیوں کو تعلیم کے لیے بیرون ملک بھیجنیں۔ اس کے لیے برطانیہ، آسٹریلیا اور امریکا ان تین ملکوں کا انتخاب کیا گیا۔ اور ہزاروں کی تعداد میں نوجوان نابالغون اور اسکول کی عمر کے بچوں بچیوں کو بھیجا گیا۔ مقصد یہ تھا کہ وہ اس طرح مغرب کے رنگ میں رنگ کر کے آئیں گے کہ پھر زندگی کی انھی رنگینیوں کو ملک میں عام کریں گے۔ اور ہم اس طریقے سے ان کو آزادی دینے کے بعد بھی اپنا غلام رکھ سکیں گے۔ لیکن میں آپ کو بتاتا ہوں کہ ABIM اور اسلامی تحریک وہاں پر انھیں نوجوان لڑکوں اور لڑکیوں کی وجہ سے رونما ہوئی اور بالکل فضا بدلتی ہے۔

اس سے بھی زیادہ آنکھیں کھولنے والی مثال الجزاں کی ہے۔ ہم نے تو برطانوی استعمار کو دیکھا ہے۔ جس میں فرانسیسیوں کے مقابلے میں پھر بھی کچھ معموقیت تھی۔ کچھ قانون کا احترام تھا۔ کچھ نہ ہی رواداری تھی۔ فرانس کا حال تو یہ تھا کہ انھوں نے اپنے مقبوضہ علاقوں کو سیاسی اور معماشی اعتبار سے ہی تباہ نہیں کیا، بلکہ اخلاق، تعلیم، حتیٰ کہ زبان، کسی کو نہیں چھوڑا۔ الجزاں میں استعمار کے جارحانہ رویے کے نتیجے میں یہ قوم عربی زبان سے محروم ہو گئی تھی۔ جب ۱۹۵۲ء میں وہاں کی قومی محاذ آزادی (این ایل ایف) کے سرہاہ یہاں پاکستان آئے تو اس وقت میں جمعیت کا ناظم اعلیٰ تھا۔ ہم ان سے ملنے کے لیے میстроپول ہوٹل میں گئے۔ ہم اپنے ساتھ ایک عربی کا مترجم لے کر گئے۔ جب ان سے بات کی تو انھوں نے کہا کہ میں عربی نہیں بول سکتا۔ کوئی فرانسیسی مترجم لائیئے۔ یہ کیفیت تھی وہاں کی مسلمان قیادت کی۔

اگر آپ فرانس کی میڈیا پالیسی کو دیکھیں تو سرکپڑ لیں گے کہ فرانسیسی دور اقتدار میں جو فلمیں فرانس میں نہیں دکھائی جائیں ہیں، وہ فیش پروگرام الجزاں میں پوری بے با کی سے ٹیلی کاست کیے جاتے تھے۔ مقصد تھا پورے معاشرے کو بگاڑنا اور اخلاقی انارکی میں بٹلا کرنا۔ اس کا عمل یہ ہوا کہ اسلامی مزاحمت اور اسلامی تحریک نے دل و دماغ میں طوفان برپا کر دیا۔ عربی زبان کا اجیا ہوا، اسلامی نظام کی پیاس اتنی بڑھی کہ انتخابات میں اسلامی فرنٹ کو تقریباً ۹۰ فی صد ووٹ ملے۔

مزاحمت، اصل طاقت

استغفار کی مخصوصہ بندی ہمیشہ سے یہی رہی ہے جس کی تلقین آج بُش صاحب اور ان کی ٹیم کر رہی ہے کہ تعلیم کو تبدیل کر دہ مدرسون کو سیکولر نگ میں رنگو۔ جہاد کا لفظ تو آج نہیں، پہلے دن سے دشمنوں کا ہدف رہا ہے۔ آپ کو معلوم ہے کہ اسلام پر غالباً دوسری صدی ہجری کے اندر پہلی تقدیمی کتاب جو ایک عیسائی عالم کی طرف سے آئی ہے، اُس میں اصل ہدف جہاد اور نبی پاک صلی اللہ علیہ وسلم کی ذات ہے، یعنی نبی پاک^۱ کی ذات مبارک اور جہاد کا تصور ہمیشہ سے اصل ہدف رہے ہیں۔ فرانسیسی، برطانوی، فرانسیسی، اطالوی استغفاری دور کا مطالعہ کر لیجئے، سب کے سامنے اصل ہدف جہاد تھا۔ خواہ وہ السوی کی تحریک ہو، خواہ وہ الجیریا کے عبدالقادر کی تحریک ہو، خواہ وہ صومالیہ کی تحریک ہو، خواہ برعظیم کے شاہ اسماعیل شہید کی تحریک ہو۔ ہر جگہ آپ دیکھیں گے کہ جہاد ہی نے استغفار کا راستہ روکا اور جہاد ہی کو استغفار نے ہدف بنایا۔ یعنی نہیں، بڑی پرانی حکمت عملی ہے۔ اور بظاہر معلوم ہوتا ہے کہ پتا نہیں یہ کیا کر لیں گے لیکن جہاد کا تصور ہو یا نبی اکرم صلی اللہ علیہ وسلم اور ان کی سنت کی مرکزی حیثیت، دشمن کی ساری یلغار کے باوجود ان پر کوئی وہبنا نہیں آسکا اور نہیں آسکتا۔ جھوٹی نبوتیں تک برپا کی گئیں لیکن دین حق پر کوئی آنچ نہ آئی۔ اسلام کو دبانے کی جتنی کوششیں ہوئیں، وہ اتنا ہی مقتضم ہوا۔

اسلام کی فطرت میں قدرت نے ٹک دی ہے

اتنا ہی یہ اُبھرے گا، جتنا کہ دبا دیں گے

تاریخ میں ہم پر بڑے سخت دور گزرے ہیں۔ شاید سب سے سخت دور وہ تھا جب چنگیز اور ہلاکو کی فوجوں نے بغداد کی ایښت سے ایښت بجادی تھی۔ اور مسلمانوں کی مايوتی اور بے یہی کا عالم یہ تھا کہ موئین کھلتے ہیں کہ اگر کوئی تاتار مسلمانوں سے کہتا تھا کہ تم لیٹ جاؤ اور انتظار کرو کہ میں اپنے گھر سے اپنی توارے آؤں اور اس سے میں تم کو ذبح کروں تو وہ لیٹے رہتے تھے۔ حتیٰ کہ وہ اپنا خبر لاتے اور ان کو ذبح کر دیتے۔ یہ کیفیت تھی مسلمانوں کی۔ لیکن اس کے بعد دیکھیے کہ دوسو سال کے اندر اندر پھر حالات بدلتے گئے اور انھی تاتار یوں کے دل و دماغ کو اسلام نے مختصر کر لیا، جنہوں نے مسلمانوں کو فتح کیا تھا۔ اسلام نے ان کو فتح کر لیا اور بقول اقبال ۔

ہے عیاں یورش تاتار کے افسانے سے
پاسماں مل گئے کعبے کو صنم خانے سے

وہی تاتار جو مسلمانوں پر ظلم و ستم کے پھاڑ ڈھار ہے تھے اور شہدا کے سروں سے بینار بناتے تھے انھی کے ذریعے سے پہلے ۲۰۰ سال تک مسلمانوں کی حکمرانی کا نظارہ پشم تاریخ نے دیکھا۔ لہذا تاریخ کے نشیب و فراز سے پریشان نہ ہوں۔ لیکن اس میں سب سے اہم چیز یہ ہے کہ میرا اور آپ کا رو عمل کیا ہوتا ہے؟ غلامی یہ نہیں ہے کہ ہمارے ہاتھوں میں زنجیریں پڑ جائیں اور ہمارے پاؤں بیڑیوں سے جکڑے ہوئے ہوں، بلکہ غلامی یہ ہے کہ ہم ظلم کی بالادتی کو قبول کر لیں اور مزاحمت کرنے کے لیے تیار نہ ہوں۔ جہاد نام ہی مزاحمت کا ہے۔ جہاد نام ہے ظلم اور کفر کے غلبے کے خلاف جدوجہد کرنے کا۔ خواہ وہ قلم سے ہوزبان سے ہوڑ ہن سے ہوڑمال سے ہو یا جان سے ہو۔ یہ سب اس کی مختلف شکلیں ہیں۔ اور اس وقت دشمنوں کا یہی ہدف ہے کہ مسلمانوں میں روحِ جہاد باقی نہ رہے۔ ان کا ہدف ہماری قوتِ مزاحمت ہے، شر سے سمجھوتا نہ کرنے کا جذبہ ہے۔ حالات کے آگے سپرنہ ڈالنے کا داعیہ ہے، مقابلے کا جذبہ اور امنگ ہے۔ اقبال نے ”ایں کی مجلسِ شوریٰ“ میں ایں کی اس پریشانی کا انہمار بڑے واضح الفاظ میں کر دیا ہے۔

ہے اگر مجھ خطر کوئی تو اس امت سے ہے
جس کے خاکستر میں ہے اب تک شرار آرزو

یہ جو شرار آرزو ہے یہ جو ظلم کے آگے ہتھیار نہ ڈالنے اور حق کے لیے جدوجہد کرنے کا جذبہ ہے یہ ہماری اصل طاقت ہے۔ اگر یہ جذبہ آپ میں موجود ہے تو کوئی آپ کو غلام نہیں بنا سکتا، کوئی ہمیں مغلوب نہیں کر سکتا۔ اور اگر یہاں ہم نے نکست کھالی تو ہمارے پاس اگر سونے کے انبار ہوں، بنکوں میں ڈالروں کی ریل بیل ہو، حتیٰ کہ اسلیے کی فراوانی ہو، تب بھی ہم غلامی سے نجات نہیں پاسکتے۔ اس لیے اگر آپ مجھ سے ایک لفظ میں پوچھنا چاہتے ہیں کہ تابناک مستقبل کی خانست کیا ہے؟ تو وہ ہے آرزو وہ ایمان ہے، وہ یہ جذبہ ہے، وہ یہ مزاحمت ہے، وہ یہ احساس ہے کہ ہمیں اللہ اور حضور صلی اللہ علیہ وسلم کے بتائے ہوئے طریقے کو قبول کرنا

ہے، اس کے دائی بنتے کے لیے جدوجہد کرنی ہے۔ اسی سے دنیا اور آخرت دونوں میں ہمارا مستقبل روشن ہو سکتا ہے۔

اتحاد کی ضرورت

میں بات ختم کرنے سے پہلے ایک اور امر کی طرف آپ کو متوجہ کرنا چاہتا ہوں وہ یہ ہے کہ جو فتنے اور مشکلات آج ہمیں درپیش ہیں، ان میں ایک ہمارا آپس کی تفرقہ بازی، کفر سازی، اور جزوی امور کو اتنی اہمیت دے دینا ہے کہ اصول پامال ہو جائیں اور باہم رواداری پارہ پارہ ہو جائے۔ اصول، بنیاد اور متفق علیہ معاملات کو نظر انداز کر کے فروعی، جزوی، غیر متعلق باتوں میں اُبھج جانے اور ان کی بنیاد پر ایک دوسرے کے خلاف صاف آرا ہونے کا مرض ہمارے مخالف بڑی کامیابی سے ہمارے خلاف استعمال کر رہے ہیں۔ یہ ایک ایسی حکمتِ عملی ہے جس سے ہمارے مخالف ہمیں نان ایشوز میں الجھا کر اصل ایشوز سے جن کو ہمیں مل جل کر حل کرنا ہے، غافل رکھنا چاہتے ہیں۔ اس کی مثال میں آپ کو یہ دینا چاہتا ہوں کہ عراق میں امریکی قوتوں کے غلبے کے بعد جو سب سے زیادہ اہم ایشواٹھایا گیا وہ یہ ہے کہ عراق میں اتنے شیعہ ہیں اتنے سنی، اور یہ کبھی ساتھ نہیں رہ سکتے۔ اور بد دینی کی انتہا ہے کہ کرد جو آبادی کا پانچواں حصہ ہیں، وہ ۱۰۰ انی صد سویں مگر انھیں کوئی سنی نہیں کہتے۔ لیکن جو ۲۰۱۳ء انی صد عرب سنی ہیں انھیں سنی قرار دیتے ہیں اور باقیوں کو شیعہ قرار دیتے ہیں۔ یہی چیز افغانستان میں آپ نے دیکھی۔ پشتوں اور فارسی بولنے والے سنی اور شیعہ، یعنی یہ سارے تباہیات پیدا کیے جا رہے ہیں۔ انھی کا پرو آپ پاکستان میں بھی دیکھ سکتے ہیں۔

میں نے آغاز میں کہا تھا کہ ایمان کے ساتھ ساتھ دین کا صحیح وژن ضروری ہے۔ اور اس وژن کے اندر ایک بڑی چیز ہے: الاقدم فالاقدم کہ جو اہم ہے اسی کو اہم ہونا چاہیے۔ جو مرکزی ہے اسی کو مرکزی ہونا چاہیے۔ جو اصول ہے اسی پر ہماری اصل نظر ہونی چاہیے۔ اور جو اختلاف ہے، جو فروعی ہے اس کے بارے میں ہمیں توسع، رواداری کو اپنانا چاہیے۔ مکالمہ ضرور کیجیے لیکن اس میں اُبھج کر اصل کو بھول جانا اور ترجیحات کا گھٹ جانا یہ بہت بڑی تباہی ہے۔ میں نے

جتنا مطالعہ کیا ہے، میں آپ سے ایمان داری سے کہتا ہوں کہ اہل سنت کے درمیان جو مکاتب فکر ہیں ان میں ۹۵ فیصد ایشوز وہ ہیں کہ جن میں کوئی بنیادی اختلاف نہیں۔ سارے اختلافات صرف ۵ یا ۶ فیصد معاملات کے اوپر ہیں۔ اور اگر آپ اہل سنت اور اہل تشیع کے مابین اختلافی امور کا جائزہ لیں تو یہ زیادہ سے زیادہ بڑھ کر کے ۸ سے ۱۰ فیصد امور کے بارے میں ہیں، جب کہ ۹۰ فیصد امور میں ہم سب مشترک ہیں۔

کیا ظلم ہے کہ ۹۰ فیصد اور ۹۵ فیصد قدر مشترک کو تو ہم بھول جاتے ہیں، اور اس پائچ سات فیصد جس کے بارے میں اختلاف ہے، اس میں الجھ کر رہ جاتے ہیں۔ ہم اختلاف سے انکار نہیں کرتے لیکن اگر ہم اس اختلاف کو اس کی حدود میں رکھیں، اختلافی امور میں رواداری بر تین اور جو ہمارے مشترکات ہیں اس پر ڈٹ جائیں تو ہماری کتنی بڑی قوت ہے۔ اور یہی وجہ ہے کہ میں کہتا ہوں کہ فتنہ نظامِ زندگی ہے، قانون ہے، ہمارا ہمنا ہے۔ لیکن ہماری ترجیحات میں سب سے پہلی چیز قرآن ہونی چاہیے۔ پھر سنت رسول، پھر فتنہ اور پھر تاریخ۔ اگر یہ ترتیب آپ رکھیں گے تو کبھی بگاؤ نہیں آئے گا۔ اس سے بڑا سانحہ کیا ہو گا کہ ہم قرآن کو بھول جائیں، سنت کی ہم فکر نہ کریں، فتنے میں بھی مشترکات کو ہم نظر انداز کر دیں اور صرف فروعات میں ہی الجھ جائیں تو پھر حالات خراب نہ ہوں تو کیا ہو؟

عزمِ نو

امام مالک رحمۃ اللہ علیہ نے بڑی صحیح بات کی تھی کہ لن یصلاح آخر هذه الامة الا بما یصلاح به اولها ، اس امت کے آخری دور کی اصلاح بھی اسی سے ہو سکتی ہے جس سے اس کے پہلے دور کی اصلاح ہوئی تھی۔ اور وہ ہے قرآن۔ تو آئیے! اس کتاب ہدایت کو خاتم ہیں اور غلبہ اسلام کی اُس امگ کو جو ساری قوت کا سرچشمہ ہے، اس جذبے کو بیدار اور اجگر کریں کہ ہمیں ظلم کے آگے کبھی بھی پر نہیں ڈالنا بلکہ مراحت کرنا ہے۔ اور اگر آپ تاریخ پر غور کریں تو آپ یہ دیکھیں گے کہ خیر اور شر کی کشکش سے ہی قوموں میں ساری تخلیقی قوت (creativity) پیدا ہوتی ہے۔ بالکل اسی طرح جس طرح فرکس میں رگڑ (friction) سے انرجی پیدا ہوتی ہے۔ اسی طرح

انسانی زندگی میں بھی اسی کشکمش سے تنجیقی قوت پیدا ہوتی ہے اور طاقت کے نئے سرچشمے پھوٹتے ہیں۔

تو آئیے! ہم ایمان اور امید کا دامن تھام لیں۔ اللہ کو اپنی قوت کا ذریعہ بنائیں۔ اور اپنے عوام کو بیدار اور منظم کریں کہ اللہ کی نصرت کے لیے یہ ضروری ہے۔ هُوَ الَّذِي أَيَّدَكُ
بِنَصْرِهِ وَبِالْمُؤْمِنِينَ ۝ (الانفال ۲۲:۸) ”وہی وہ ذات ہے جس نے اپنی مدد اور ممنون
کے ذریعے سے تمہاری تائید فرمائی۔“ اپنے رب سے مدد طلب کریں۔ تاریکی سے مایوس نہ ہوں۔
بچپن میں میں نے ایک قطعہ سنا تھا جسے حریز جان بنالیا، اس پر بات ختم کرتا ہوں:

یوں اہل توکل کی بسر ہوتی ہے
ہر لمحہ بلندی پر نظر ہوتی ہے
گھبرائیں نہ ظلمت سے گزرنے والے
آغوش میں ہرشپ کے سحر ہوتی ہے

یہ اشارات اس تقریر پر مبنی ہیں جو میر ترجمان القرآن نے ۱۱ مارچ ۲۰۰۵ء کو فاران کلب
کراچی کے ایک بڑے اجتماع میں کی جس میں کراچی کے اہل دانش اور تاجر برادری کے سرکردہ
افراد شریک تھے۔ ضروری نظر ثانی اور اضافوں کے ساتھ۔
(کتاب پچ دستیاب ہے۔ قیمت: ۵ روپے۔ سیکڑے پر رعایت۔ منتشرات، متصورہ لاہور۔ فون: ۵۳۳۴۹۰۹)